

## ගම්පහ වික්‍රමාරච්චි ආයුර්වේද විද්‍යායතනය - 2016

---

කැලණිය විශ්වවිද්‍යාලයට අනුබද්ධිත ගම්පහ වික්‍රමාරච්චි ආයුර්වේද විද්‍යායතනයේ 2016 දෙසැම්බර් 31 දිනට මූල්‍ය තත්ත්ව ප්‍රකාශනය හා එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, අරමුදල් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2016 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1978 අංක 16 දරන විශ්වවිද්‍යාල පනතේ 18 වගන්තිය ප්‍රකාරව පනවා ඇති 1995 අංක 1 දරන ගම්පහ වික්‍රමාරච්චි ආයුර්වේද විද්‍යායතන නියමාවලියේ 19 වගන්තිය, විශ්වවිද්‍යාල පනතේ 107 (5) උප වගන්තිය සමඟ සංයෝජිතව කියවියයුතු ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. විශ්වවිද්‍යාල පනතේ 108(1) උපවගන්තිය ප්‍රකාරව විද්‍යායතනයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. විශ්වවිද්‍යාල පනතේ 108(2) උපවගන්තිය ප්‍රකාරව විස්තරාත්මක වාර්තාවක් විද්‍යායතනයේ නිසි බලධාරී වෙත 2017 අප්‍රේල් 20 දින නිකුත් කරන ලදී.

### 1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

---

මෙම මූල්‍ය ප්‍රකාශන ශ්‍රී ලංකා රාජ්‍ය ආශ්‍රිත ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

### 1.3 විගණකගේ වගකීම

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී අවස්ථාවෝචිතව උචිත විගණන පරිපාටි සැලසුම් කිරීම පිණිස විද්‍යායතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් විද්‍යායතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1978 අංක 16 දරන විශ්වවිද්‍යාල පනතේ 111 වගන්තියෙන් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්වගණනය කළ මතය සඳහා පදනම**  
-----

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

**2. මූල්‍ය ප්‍රකාශන**  
-----

**2.1 තත්වගණනය කළ මතය**  
-----

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2016 දෙසැම්බර් 31 දිනට කැලණිය විශ්වවිද්‍යාලයට අනුබද්ධිත ගම්පහ වික්‍රමාරච්චි ආයුර්වේද විද්‍යායතනයේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**  
-----

**2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති**  
-----

**ශ්‍රී ලංකා රාජ්‍ය අංශ ගිණුම්කරණ ප්‍රමිත 01**  
-----

ශ්‍රී ලංකා රාජ්‍ය අංශ ගිණුම්කරණ ප්‍රමිත 01 හි 48 ඡේදය ප්‍රකාර ගිණුම්කරණ ප්‍රමිතයක් මගින් අවශ්‍ය කෙරෙන හෝ අවසර දී ඇති විටක හැර වත්කම් හා වගකීම් සහ ආදායම් හා වියදම් එකිනෙකට හිලවී නොකළ යුතු වුවත් විද්‍යායතනයේ මහපොළ හා ශිෂ්‍යාධාර ලැබීම් හා ගෙවීම් එකිනෙකට හිලවී කර ගුද්ධ ශේෂය පමණක් මූල්‍ය ප්‍රකාශනවල දක්වා තිබුණි.

**2.2.2 ගිණුම්කරණ අඩුපාඩු**  
-----

පහත සඳහන් නිරීක්ෂණ කරනු ලැබේ.

- (අ) 21 වන සියවස සඳහා වූ උසස් අධ්‍යාපන ව්‍යාපෘතිය විසින් විද්‍යායතනයේ රසායනාගාරය වැඩි දියුණු කිරීම සඳහා වැය කර තිබූ රු.6,250,000 ක ප්‍රාග්ධන ස්වරූපයේ වියදම ගිණුම්වලින් සම්පූර්ණයෙන් අත්හැරී තිබුණි.
- (ආ) භාණ්ඩාගාරයෙන් ප්‍රාග්ධන ප්‍රදාන ලෙස ලැබුණු මුදලින් පුනරාවර්තන ස්වරූපයේ වියදමක් වූ සේවක පුහුණු කටයුතු සඳහා 2014 වර්ෂයේදී වැයකල රු.590,198 ක් අදාල ප්‍රතිපාදනයෙන් කපාහැරීම වෙනුවට දිගින් දිගටම ජංගම නොවන වත්කමක් ලෙස ගිණුම්වල දක්වා තිබුණි.

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම.

පහත සඳහන් අනුකූල නොවීම් නිරීක්ෂණය විය.

නීති රීති හා රෙගුලාසිවලට යොමුව

අනුකූල නොවීම

(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

මුදල් රෙගුලාසි 756

පිරිවැය රු.14,209,200 ක් වූ පුස්තකාල පොත් පිළිබඳ විධිමත් සමීක්ෂණයක් සිදු කල යුතු නමුත් 2013 වර්ෂයෙන් පසුව සමීක්ෂණයක් සිදුකර නොතිබුණි.

(ආ) 2000 ජුනි 14 දිනැති අංක 87(i) දරන ජාතික අයවැය වක්‍රලේඛයේ 03 ඡේදය

අතිකාල දීමනා ගෙවීම මාසයකට පැය 20 ට සීමා කළ යුතු බවත් එම සීමාව ඉක්මවීම සඳහා අමාත්‍යාංශ ලේකම්වරයාගේ නිශ්චිත අධිකාර බලය ලබා ගත යුතු බව දක්වා ඇතත් 2016 වර්ෂයේ මාස 05 ක අතිකාල පිළිබඳ සිදුකළ නියැදි පරීක්ෂාවේදී කළමනාකරණ මණ්ඩල අනුමැතිය මත පමණක් අනුමත සීමාව ඉක්මවා පැය 6498 ක් සඳහා රු.461,125 ක මුදලක් අතිකාල දීමනා ගෙවා තිබුණි.

(ඇ) 2003 ජුනි 02 දිනැති අංක පීරීඩී/12 දරන රාජ්‍ය ව්‍යාපාර වක්‍ර ලේඛ 9.3.1 (vii)

විද්‍යායතනයේ අධ්‍යක්ෂ තනතුර පූර්ණ කාලීන තනතුරක් වුවද ජෙනරාල් ශ්‍රීමත් ජෝන් කොතලාවල ආරක්ෂක විශ්වවිද්‍යාලයේ කොන්ත්‍රාත් පදනම මත සේවයේ යෙදී සිටින මහාචාර්යවරයෙකු විද්‍යායතනයේ නිසි බලධාරී වශයෙන් අධ්‍යක්ෂ තනතුරෙහි රාජකාරී ආවරණයට මාසිකව රු.180,000 ක ගරු දීමනාවක් මත 2015 මැයි 25 දින පත්කර තිබුණි. මාස තුනෙන් තුනට මෙම නිලධාරියාගේ සේවය දීර්ඝ කරමින් පැවතුණි. තවද නිසි බලධාරී පූර්ණකාලීනව මෙම ආයතනයේ රැදී නොසිටින බව 2016 ඔක්තෝබර් මාසයේ විද්‍යායතනයෙන් සිදු කල නියැදි පරීක්ෂාවේදී අනාවරණය විය.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2016 දෙසැම්බර් 31 දිනෙන් අවසන් වර්ෂය සඳහා විද්‍යායතනයේ මූල්‍ය ප්‍රතිඵලය රු.13,478,657 ක අතිරික්තයක් වූ අතර ඊට ප්‍රතිරූපීව ඉකුත් වර්ෂයේ උභයතාවය රු.13,524,703 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලය රු.27,003,360 කින් වර්ධනය වී තිබුණි. වර්ෂයේ වියදම රු.5,004,066 කින් වැඩිවී තිබුණද පුනරාවර්තන ප්‍රදාන ලැබීම් රු.36,000,000 කින් වැඩිවීම ඉහත වර්ධනයට ප්‍රධාන වශයෙන් බලපා තිබුණි.

ඉකුත් වර්ෂ හතරක සහ සමාලෝචිත වර්ෂයේ මූල්‍ය ප්‍රතිඵලය සලකා බැලීමේදී 2012 වර්ෂයේ සිට 2015 වර්ෂය දක්වා උෞතතාවයක් පෙන්නුම් කර තිබුණත් මෙහෙයුම් කටයුතුවල සේවක පාරිශ්‍රමික හා අනෙකුත් ගැලපීම් කිරීමෙන් පසු අඛණ්ඩව වර්ධනය වන දායකත්වයක් ලැබී තිබූ බව නිරීක්ෂණය විය. 2016 දෙසැම්බර් 31 දිනට එකතු කළ අගය රු.191,089,508 ක් වූ අතර 2015 වර්ෂයට සාපේක්ෂව 2016 වර්ෂයෙහි එකතු කළ අගයේ වටිනාකම රු.මිලියන 8 ක් එනම් සියයට 4.8 කින් වැඩි වී තිබුණි.

**4. මෙහෙයුම් සමාලෝචනය**  
-----

**4.1 අධ්‍යයන කාර්යසාධනය**  
-----

අධ්‍යයන ක්ෂේත්‍රවල උසස් අධ්‍යාපනය ලබා දීමේ, දියුණු කිරීමේ හා සංවර්ධනය කිරීමේ කාර්යය විද්‍යායතනයේ ප්‍රධාන අරමුණ වන අතර මෙහෙයුම් කටයුතු සම්බන්ධව සිදු කරන ලද නියැදි පරීක්ෂාවේදී අනාවරණය වූ නිරීක්ෂණ පහත දැක්වේ.

**(අ) සිසුන් බඳවා ගැනීම**  
-----

(i) විද්‍යායතනයේ පවතින සම්පත් අනුව වසරකට සිසුන් 120 දෙනෙකු මෙම විද්‍යායතනයට බඳවා ගැනීමට පහසුකම් තිබුණද 2013/2014 අධ්‍යයන වර්ෂයේදී සිසුන් 85 ක් ද 2014/2015 අධ්‍යයන වර්ෂයේදී සිසුන් 72 ක් හා 2015/2016 අධ්‍යයන වර්ෂයේදී සිසුන් 67 ක් ද වශයෙන් අඩු සිසුන් සංඛ්‍යාවක් විද්‍යායතනයට බඳවා ගෙන තිබුණි.

(ii) විද්‍යායතනය විසින් වසරක් පාසා අඩු ශිෂ්‍ය සංඛ්‍යාවක් බඳවා ගැනීම නිසා 2016 වර්ෂයේ ඒක ශිෂ්‍ය පිරිවැය රු.575,413 ක් වැනි ඉහළ අගයක් ගෙන තිබුණි.

**(ආ) පර්යේෂණ ආධාර හා උපයෝජනය**  
-----

විශ්වවිද්‍යාලයේ ආචාර්යවරුන් විසින් සිදු කරනු ලබන පර්යේෂණ ප්‍රකාශනයට පත් කිරීම මඟින් විශ්වවිද්‍යාලය ඉහළ මට්ටමකට හා ගුණාත්මක තත්ත්වයට ගෙන ඒමත් එම පර්යේෂණ නිබන්ධන ආර්ථික සංවර්ධනය උදෙසා ඉවහල් කර ගැනීමත් ජාතියක් වශයෙන් වැදගත්වනු ඇත.

විද්‍යායතනය සිදු කළ පර්යේෂණ සම්බන්ධයෙන් පහත සඳහන් නිරීක්ෂණ ඉදිරිපත් කෙරේ.

(i) විශ්වවිද්‍යාල ප්‍රතිපාදන කොමිෂන් සභාව හා උසස් අධ්‍යාපනය පිළිබඳ ජාතික ආයතනය විසින් ආචාර්ය උපාධිය සඳහා ලබාදුන් පර්යේෂණ ප්‍රදානවලින් සමාලෝචිත වර්ෂය අවසානයට රු.594,046 ක ශේෂයක් ඉතිරිව පැවතුණි. 2009/2010 වර්ෂවල පර්යේෂණ 04 ක් ක්‍රියාත්මක කිරීම සඳහා රු.3,311,450 ක මුදලක් වෙන්කර තිබූ නමුත් එම පර්යේෂණ 04 ම වර්ෂ 06 කට වැඩි කාලයක් ගත වී ඇතත් මේ දක්වා අවසන්කර නොතිබුණි.

(ii) විද්‍යායතනයේ වාර්ෂික වාර්තාවට අනුව සමාලෝචිත වර්ෂයේ පර්යේෂණ ප්‍රකාශන 73 ක් නිම කර තිබුණු නමුත් ප්‍රකාශන පරිසංවාද සඳහා ඉදිරිපත් කර තිබූ සංඛ්‍යාව 46 ක් විය.

(ඇ) විද්‍යායතනය විශ්වවිද්‍යාලයක තත්ත්වයට උසස් කිරීම හා බඳවා ගන්නා සිසුන් ප්‍රමාණය සියයට 25 කින් වැඩි කිරීම යන ඉලක්කය කරා ළඟාවීමට විද්‍යායතනයට නොහැකි වී නොතිබුණි.

(ඈ) අරමුදල් උපයෝජනය  
-----

විශ්වවිද්‍යාලයේ කටයුතු ඵලදායී හා කාර්යක්ෂමව ඉටු කිරීම උදෙසා රජය මගින් ප්‍රතිපාදන ලබා දී තිබුණි. මෙම ප්‍රතිපාදන උපයෝජනය සම්බන්ධ පහත සඳහන් නිරීක්ෂණ කෙරේ.

(i) විද්‍යායතනය වෙත ලබා දුන් ප්‍රාග්ධන ප්‍රදාන වලින් සැලකිය යුතු ප්‍රමාණයක් අදාල කටයුතු සඳහා උපයෝජනය කර නොතිබූ අතර සමාලෝචිත වර්ෂයේ දෙසැම්බර් 31 දිනට උපයෝජනය නොකළ ප්‍රාග්ධන ප්‍රදාන වටිනාකම රු.204,868,277 වූ අතර මෙම තත්ත්වය පසුගිය කාලපරිච්ඡේදය පුරා පැවති බව පහත සටහනින් තහවුරු විය.

	2013 රු.	2014 රු.	2015 රු.	2016 රු.
ඉදිරියට ගෙනා වැය නොවූ ප්‍රාග්ධන ප්‍රදාන ශේෂය	17,981,951	36,479,414	77,637,499	104,747,888
වර්ෂය සඳහා ලැබීම්	<u>50,650,000</u>	<u>114,400,000</u>	<u>97,095,500</u>	<u>145,245,000</u>
	68,631,951	150,879,414	174,732,999	249,992,888
වර්ෂය තුළ දරන ලද වියදම්	32,152,537	73,241,915	69,985,111	45,124,611
වර්ෂය අවසානයට වැය නොවූ ප්‍රාග්ධන ප්‍රදාන ශේෂය	<u>36,479,414</u>	<u>77,637,499</u>	<u>104,747,888</u>	<u>204,868,277</u>

(ii) ඉකුත් වර්ෂ 04 තුළ රජය විසින් ප්‍රාග්ධන ප්‍රදානයන් එක් එක් වියදම් ශීර්ෂ වෙනුවෙන් ලබා දී තිබුණ ද සමහර කාර්යයන් ඉටු නොකළ අවස්ථා හා උනන්දු උපයෝජනය කළ අවස්ථා පැවති බව පහත සටහනින් තහවුරු වූ අතර ඒ අනුව ආරම්භ කළ ප්‍රාග්ධන ව්‍යාපෘතීන් නිම කිරීමට හෝ වත්කම් ප්‍රායෝජනයට ගැනීමට හැකි තත්ත්වයට පත් කිරීමට නොහැකි වී ඇති බවත් මේ හේතුවෙන් රජයේ මුදල් නිශ්ක්‍රීයව යොදවා තිබූ බවත් පෙන්වුම් කෙරුණි.

වැය ශීර්ෂය	පසු ගිය වර්ෂ 04ක ප්‍රාග්ධන ප්‍රදාන ලැබීම්	පසු ගිය වර්ෂ 04ක වියදම	වැය නොකළ ප්‍රාග්ධන ප්‍රදාන
-----	-----	-----	-----
	රු.	රු.	රු.
ඉදිරියට ගෙනා ප්‍රාග්ධන ප්‍රදාන ශේෂය			17,981,951
මූලධන වත්කම් පුනරුත්ථාපනය හා වැඩි දියුණු කිරීම	42,650,000	55,690,377	(13,040,377)
ඉගැන්වීම් උපකරණ, ලී බඩු හා පුවත් පත් සභරා	106,845,000	55,963,171	50,881,829
ගොඩනැගිලි ඉදිකිරීම්	256,395,500	108,260,427	148,135,073
වෙනත්	1,500,000	590,198	909,802
2016 දෙසැම්බර් 31 දිනට වැය නොකළ ප්‍රාග්ධන මුදල්			<u>204,868,277</u>

- මෙසේ රජයෙන් ලබාගත් මුදල් අදාළ කාර්ය සඳහා යෙදවීම වෙනුවට ජංගම ගිණුම්වල හා කෙටිකාලීන ආයෝජනවල යොදවා තිබුණි.
- සේවක පුහුණු වැඩසටහන් සඳහා 2014 වර්ෂයේදී රු.1,000,000 ක් භාණ්ඩාගාරයෙන් ලබාගෙන තිබුණු නමුත් එයින් දරා තිබූ වියදම් රු.590,198 ක් විය. ඉදිරි පුහුණු වැඩ සටහන් ක්‍රියාත්මක කිරීමට හෝ ඉතිරිය භාණ්ඩාගාරය වෙත ප්‍රතිපූර්ණය කිරීමට විද්‍යායතනය කටයුතු කර නොතිබුණි.
- අධ්‍යයන ගොඩනැගිල්ලේ ඉදිකිරීම් සඳහා 2014,2015 සහ 2016 වර්ෂවලදී භාණ්ඩාගාරයෙන් ලැබුණු ප්‍රාග්ධන ප්‍රතිපාදනවලින් රු.126,476,734 ක් කොක්ත්‍රාත් පරිපාලනයේ දුර්වලතා මත ඉදිකිරීම් ප්‍රමාද වීම නිසා ඉතිරි වී තිබුණු අතර සමාලෝචිත වර්ෂය අවසානයට එහි ඉදිකිරීම් ප්‍රගතිය සියයට 35 ක් විය.

(ඇ) ක්‍රීඩා අරමුදල රු.279,780 ක් හා පර්යේෂණ අරමුදල රු.779,825 ක් වර්ෂය පුරාම කිසිදු කාර්යයක් සඳහා උපයෝජනය කර නොතිබුණි.

#### 4.2 කළමනාකරණ ක්‍රියාකාරකම්

-----

පහත සඳහන් නිරීක්ෂණ කරනු ලැබේ.

- (අ) 2016 සැප්තැම්බර් සිට දෙසැම්බර් මාසය දක්වා මිලදී ගෙන තිබූ රු.212,730 ක් වටිනා පොත් 384 ක් 2017 මාර්තු 10 දින වන විටත් සිසුන්ගේ පරිශීලනය සඳහා ලබා දීමට කටයුතු සලසා නොතිබුණ අතර එම සියලු පොත් පරිග්‍රහණ ලේඛණයට ඇතුළත් කිරීමට හෝ නොතිබුණි.
- (ආ) උපාධි අපේක්ෂක සංවර්ධන වැඩ සටහන යටතේ ආයුර්වේද වෛද්‍ය උපාධි අපේක්ෂකයන්ගේ පංච කර්ම පුහුණුවීම් කටයුතු සඳහා සහ පරිගණක කටයුතු පිළිබඳ කුසලතා සංවර්ධනය කිරීම සඳහා රු.3,000,000 ක් 2010 ඔක්තෝබර් 18 දින විශ්වවිද්‍යාල ප්‍රතිපාදන කොමිෂන් සභාව විසින් වෙන් කර දී තිබුණි. 2016 දෙසැම්බර් 31 දින වන විට එම ගිණුමේ රු.1,214,142 ක ශේෂයක් පැවති අතර සමාලෝචිත වර්ෂය තුළ පංච කර්ම පුහුණු කටයුතු සඳහා මුදල් වැයකර නොතිබුණි.

**4.3 අරමුදල් උන උපයෝජනය**  
-----

පහත සඳහන් නිරීක්ෂණ කරනු ලැබේ.

- (අ) උපයන ලද අරමුදල් ගිණුමේ මුදල් ශේෂයන් පරීක්ෂාවේදී වර්ෂය පුරාම අවම වශයෙන් මාසිකව රු.13,266,549 ක පමණ මුදල් ශේෂයක් පවත්වාගෙන ගොස් තිබූ බව නිරීක්ෂණය විය.
- (ආ) 2011 දෙසැම්බර් 12 දින උසස් අධ්‍යාපන අමාත්‍යාංශය විසින් රාජ්‍ය භාෂා ප්‍රතිපත්තිය නිලධාරීන් අතර ක්‍රියාත්මක කිරීම සඳහා රු.475,000 ක මුදලක් ලබා දී තිබුණද අදාළ කාර්යය සඳහා වැය නොකර 2016 වර්ෂය අවසානයට රු.436,200 ක ශේෂයක් උන උපයෝජිතව පැවතුණි.

**4.4 කාර්ය මණ්ඩල පරිපාලනය**  
-----

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී විද්‍යායතනයේ අනුමත අධ්‍යයන කාර්ය මණ්ඩලය 46 ක් වුවද තථ්‍ය අධ්‍යයන කාර්ය මණ්ඩලය 34 ක් විය. ආචාර්යවරු 05 ක් 2016 වර්ෂයේ දී සජන වාර්ෂික නිවාඩු ලබා තිබුණු බැවින් අධ්‍යයන කාර්ය මණ්ඩලයෙහි පුරප්පාඩු සඳහා තාවකාලික කටයුතුකාරීන් 14 දෙනෙකු සේවයේ යොදවා තිබුණි.
- (ආ) විද්‍යායතනයේ නව ඉදිකිරීම්, නඩත්තු කාර්යයන්වලදී ඇස්තමේන්තු සකස් කිරීම, ප්‍රමාණපත්‍ර සැකසීම, බිල්පත් නිර්දේශ කිරීම වැනි විවිධ කාර්යයන් සඳහා වසර ගණනාවක සිට තාවකාලික වැඩ ඉංජිනේරුවරුන්ගේ සේවය විද්‍යායතනය විසින් ලබා ගන්නා නමුත් දැනට අනුමත තනතුරු ලේඛණයේ ඇති වැඩ ඉංජිනේරු තනතුර පිරවීම සඳහා සමාලෝචිත වර්ෂයේ අවසාන වන විටත් කටයුතු කර නොතිබුණි.

**5. ගිණුම් කටයුතුභාවය හා යහපාලනය**  
-----

**5.1 ක්‍රියාකාරී සැලැස්ම**  
-----

විද්‍යායතනයේ 2016 වර්ෂයේ සිට 2020 වර්ෂය දක්වා වූ කාලපරිච්ඡේදය සඳහා ඉටුකර ගැනීමට අපේක්ෂිත ප්‍රධාන ඉලක්ක 04 ක් යටතේ විශේෂ අරමුණු 19 කින් යුක්තව ප්‍රධාන ක්‍රියාකාරකම් 188 ක් ඇතුළත්ව සකස් කළ උපායමාර්ගික කළමනාකරණ සැලැස්මෙහි සමාලෝචිත වර්ෂය තුළ ඉටුකරගත යුතු අරමුණු හා ක්‍රියාකාරකම් පිළිබඳ පැහැදිලි නිරූපනයක් සහිත ක්‍රියාකාරී සැලැස්මක් පිළියෙල කර නොතිබුණි.

**5.2 අයවැය ලේඛනමය පාලනය**  
-----

සමාලෝචිත වර්ෂයේ පුරෝකථනය කළ ආදායම හා සත්‍ය ආදායම පරීක්ෂා කිරීමේදී ආදායම රු.3,749,437 කින් අඩු වී තිබුණු බව නිරීක්ෂණය විය. පසුගිය වර්ෂයේ පවත්වන ලද කායවිකිත්සා ආචාර්ය උපාධි පාඨමාලාව සමාලෝචිත වර්ෂයේ පවත්වා නොතිබීම මේ සඳහා ප්‍රධාන වශයෙන් හේතුවී තිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු විද්‍යායතනයේ නිසි බලධාරීවරයාගේ අවධානයට වරින් වර යොමුකරවන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතු වේ.

පද්ධති හා පාලන ක්ෂේත්‍ර  
-----

නිරීක්ෂණ  
-----

(අ) වත්කම් පාලනය

(i) සියලුම වත්කම් ලේඛනගත කර නොතිබුණි.

(ii) පුස්තකාල පොත් භෞතික සමීක්ෂණය සිදු කර නොතිබුණු අතර සියලුම පොත් ලැබුණු වහාම පරිග්‍රහණ ලේඛනවල ඇතුළත් කිරීමට කටයුතු කර නොතිබුණි.

(ආ) අයවැය පාලනය

ආදායම හා වියදම නිවැරදිව පුරෝකථනය කර නොතිබුණි.